

160199 - خاتون نے بیس سال پہلے زیور لیا تھا، اور ابھی تک اسکی زکاة ادا نہیں کی۔

سوال

سوال: میری شادی 2008 میں ہوئی تھی، اور مجھے حق مہر کے طور پر 150 گرام سے زائد سونا دیا گیا، اور پھر مجھے کافی عرصہ کے بعد علم ہوا کہ یہ سونا 20 سال قبل میری ساس صاحبہ نے خرید کر رکھا ہوا تھا، اور انہوں نے اسکی زکاة بھی ادا نہیں کی تو اب مجھے کیا کرنا ہوگا۔

پسندیدہ جواب

الحمد لله.

جب ایک مسلمان کی ملکیت میں 85 گرام سونا آجائے اور اس پر ایک [ہجری] سال [354 دن] گزر جائیں تو اس پر چالیسواں حصہ یعنی 2.5٪ زکاة واجب ہوگی۔

اور اہل علم کے راجح قول کے مطابق خواتین کے زیور پر بھی زکاة واجب ہے۔

اسکے لئے آپ سوال نمبر: (19901) کا جواب ملاحظہ فرمائیں۔

اصول یہ ہے کہ: جس مال میں زکاة واجب ہو چکی ہو، لیکن پھر بھی مالک کی طرف سے متعدد سالوں کی زکاة ادا نہ کی جائے تو گزشتہ تمام سالوں کی زکاة ادا کرنا ہوگی۔

چنانچہ امام نووی رحمہ اللہ "المجموع (5/310) میں کہتے ہیں کہ:

"اگر مال پر کئی سال گزر جائیں، اور اسکی زکاة ادا نہ کی جائے تو گزشتہ تمام سالوں کی طرف سے زکاة ادا کرنا ضروری ہوگا، چاہے اسے اپنے مال پر زکاة واجب ہونے کے بارے میں علم ہو یا نہ ہو" انتہی

شیخ ابن عثیمین رحمہ اللہ سے پوچھا گیا:

"میں دس سال تک مال جمع کرتا رہا، پھر اس رقم سے میں نے شادی کی اور ایک گاڑی خریدی، لیکن اس دوران میں نے زکاة ادا نہیں کی تو اب میرے لئے کیا حکم ہے؟

تو انہوں نے فرمایا:

"بعض لوگ یہ سمجھتے ہیں کہ شادی یا رہائشی مکان کی خریداری کیلئے جمع شدہ مال پر زکاة نہیں ہے، یہ نظریہ

غلط ہے، بلکہ مال پر زکاة واجب ہوگی چاہے خرچے کیلئے محفوظ ہو یا شادی، یا مکان کی خریداری کیلئے۔

چنانچہ ہم محترم سائل سے کہیں گے کہ: اب آپ اپنے مال کے گذشتہ سالوں والے اعداد و شمار جمع کر کے اسکی زکاة ادا کریں۔

اور انسان کو چاہئے کہ وہ اہل علم سے پوچھتا رہے، اور اتنی دیر تک مسئلہ کے بارے میں دریافت نہ کرنا سستی اور کاہلی کی علامت ہے "انتہی

"مجموع فتاویٰ بن عثیمین" (18/302)

اور مزید تفصیل جاننے کیلئے آپ سوال نمبر : (41805) کا جواب بھی ملاحظہ کریں۔

**زیور کی زکاة کے بارے میں خاص بات یہ ہے کہ: جس نے زیور کی زکاة متعدد سالوں تک اس لئے نہیں دی کہ اسے زکاة واجب ہونے کے بارے میں علم نہیں تھا تو بعد میں اسے زیور پر زکاة واجب ہونے کے بارے میں علم ہوا تو اب گذشتہ سالوں کی زکاة ادا کرنا اس پر واجب نہیں ہے، اسکی وجہ یہ ہے کہ زیور میں زکاة واجب ہونے کے بارے میں علمائے کرام کے مابین اختلاف مضبوط دلائل پر مبنی ہے۔

اور اس بارے میں پہلے شیخ ابن باز رحمہ اللہ کا فتویٰ سوال نمبر: (145231) کے جواب میں گزر چکا ہے۔

چنانچہ اس تفصیل کے بعد: آپکی بجائے آپکی ساس پر گذشتہ تمام سالوں کی زکاة ادا کرنا ضروری ہوگا، بشرطیکہ انہیں زکاة واجب ہونے کے بارے میں تو علم تھا، لیکن انہوں نے سستی یا بخیلی کا مظاہرہ کرتے ہوئے زکاة ادا نہیں کی۔

اور اگر انہیں زیور میں زکاة واجب ہونے کا علم ہی نہیں تھا، تو اس صورت میں انہیں گذشتہ سالوں کی زکاة ادا نہیں کرنی پڑے گی۔

بالکل اسی طرح آپ کے بارے میں بھی وجوبِ زکاة کے بارے میں کہا جائے گا کہ : جس وقت سے آپ کو یہ سونا ملا ہے، اس وقت سے اب تک اگر آپکو زکاة واجب ہونے کا علم نہیں تھا تو آپ کو گذشتہ سالوں کی زکاة نہیں دینی پڑے گی، اور اگر آپکو سونا ملنے کے وقت سے زکاة واجب ہونے کے بارے میں علم تھا تو آپکو اسی وقت سے زکاة ادا کرنی ہوگی۔

واللہ اعلم .